

Sri Lalitha Sahasranama Stotram Uttarapeetika

śrī lalitā sahasranāma stōtra – uttarapīṭhika

|| athōttarabhāgē phalaśrutiḥ ||

ityētannāmasāhasraṁ kathitaṁ tē ghaṭōdbhava |
rahasyānāṁ rahasyaṁ ca lalitāprītidāyakam || 1 ||

anēna sadrśaṁ stōtraṁ na bhūtaṁ na bhaviṣyati |
sarvarōgapraśamanaṁ sarvasampatpravardhanam || 2 ||

sarvāpamrṭyusaṁanaṁ kālamrṭyunivāraṇam |
sarvājvarārtisaṁanaṁ dīrghāyusyapradāyakam || 3 ||

putrapradamaṣṭrāṇāṁ puruṣārthapradāyakam |
idaṁ viśēṣācchrīdēvyāḥ stōtraṁ prītividhāyakam || 4 ||

japēnnityaṁ prayatnēna lalitōprāstitatparaḥ |
prātassnātvā vidhānēna sandhyākarma samāpya ca || 5 ||

pūjāgrhaṁ tatō gatvā cakrarājaṁ samarcayēt |
vidvān japētsahasraṁ vā trīṣataṁ śatamēva vā || 6 ||

rahasyanāmasāhasramidaṁ paścātpaṭhēnnaraḥ |
janmamadhyē sakrccāpi ya ētatpaṭhatē sudhīḥ || 7 ||

tasya puṇyaphalaṁ vakṣyē śrṇu tvaṁ kumbhasambhava |
gaṅgādisarvatīrthēṣu yassnāyātkōṭijanmasu || 8 ||

kōṭilingapraṭiṣṭhām ca yaḥ kuryādavimuktakē |
kuruksētrē tu yō dadyātkōṭivāram ravigrahē || 9 ||

kōṭissuvarṇabhārāṇām śrōtriyēṣu dvijātiṣu |
kōṭim ca hayamēdhānāmāharēdgāṅgarōdhasi || 10 ||

ācarētkūpakōṭiryō nirjalē marubhūtalē |
durbhikṣē yaḥ pratidinaṁ kōṭibrāhmaṇabhōjanam || 11 ||

śraddhayā parayā kuryātsahasraparivatsarān |
tatpuṇyam kōṭiguṇitam bhavētpuṇyamanuttamam || 12 ||

rahasyanāmasāhasrē nāmnōpyēkasya kīrtanāt |
rahasyanāmasāhasrē nāmaikamapi yaḥ paṭhēt || 13 ||

tasya pāpāni naśyanti mahāntyapi na samśayaḥ |
nityakarmānanuṣṭhānānniṣiddhakarāṇādapi || 14 ||

yatpāpaṁ jāyatē puṁsām tatsarvaṁ naśyati dhruvam |
bahunātra kimuktēna śṛṇu tvaṁ kumbhasambhava || 15 ||

atraikanāmnō yā śaktiḥ pātakānām nivartanē |
tannivartyamaghaṁ kartuṁ nālaṁ lōkāścaturdaśa || 16 ||

yastyaktvā nāmasāhasraṁ pāpahānimabhīpsati |
sa hi śītanivrṭtyartham himaśailam niṣēvatē || 17 ||

bhaktō yaḥ kīrtayēnnityamidaṁ nāmasahasrakam |
tasmai śrīlalitādēvī prītābhīṣṭam prayacchati || 18 ||

akīrtayannidam stōtram katham bhaktō bhaviṣyati |
nityam saṅkīrtanāśaktaḥ kīrtayētpuṇyavāsarē || 19 ||

saṅkrāntau viṣuvē caiva svajanmatritayē:’yanē |
navamyām vā caturdaśyām sitāyām śukravāsarē || 20 ||

kīrtayēnnāmasāhasram paurṇamāsyām viśēṣataḥ |
paurṇamāsyām candrabimbē dhyātvā śrīlalitāmbikām || 21 ||

pañcōpacāraissampūjya paṭhēnnāmasāhasrakam |
sarvērōgāḥ praṇāsyanti dīrghāyuṣyam ca vindati || 22 ||

ayamāyuṣkarō nāma prayōgaḥ kalpacōditaḥ |
jvarārtaṁ śirasi sprṣṭvā paṭhēnnāmasahasrakam || 23 ||

tat-kṣaṇātpraśamaṁ yāti śirōbādhā jvarōpica |
sarvavyādhinivṛttyartham spaṣṭvā bhasma paṭhēdidam || 24 ||

tadbhasmadhāraṇādēva naśyanti vyādhayaḥ kṣaṇāt |
jalaṁ sammantrya kumbhasthaṁ nāmasāhasratō munē || 25 ||

abhiṣiñcēdgrahagastān grahā naśyanti tat-kṣaṇāt |
sudhāsāgaramadhyasthām dhyātvā śrīlalitāmbikām || 26 ||

yaḥ paṭhēnnāmasāhasram viṣam tasya vinaśyati |
vandhyānām putralābhāya nāmasāhasramantritam || 27 ||

navanītaṁ pradadyāttu putralābhō bhavēddhruvam |
dēvyāḥ pāsēna sambaddhā mākrṣṭāmaṅkuśēna ca || 28 ||

dhyātvābhīṣṭāmstriyam rātrau japēnnāmasahasrakam |
āyāti svasamīpaṁ sā yadyapyantaḥpuram gatā || 29 ||

rājākarṣaṇakāmaścēdrājāvasathadinmukhaḥ |
trirātram yaḥ paṭhēdētāt śrīdēvīdhyānatatparaḥ || 30 ||

sa rājā pāravaśyēna turaṅgam vā mataṅgajam |
āruhyāyāti nikaṭam dāsavatpraṇipatya ca || 31 ||

tasmai rājyam ca kōśam ca dadyādēva vaśam gataḥ |
rahasyanāmasāhasram yaḥ kīrtayati nityaśaḥ || 32 ||

tanmukhālōkamātrēṇa muhyēllōkatrayam munē |
yastvidam nāmasāhasram sakṛtpaṭhati śaktimān || 33 ||

tasya yē śatravastēṣām nihantā śarabhēśvaraḥ |
yō vābhicāram kurutē nāmasāhasrapāṭhakē || 34 ||

nirvartya tatkriyā hanyāt tam vai pratyaṅgirāssvayam |
yē krūradrṣṭyā vīkṣantē nāmasāhasrapāṭhakam || 35 ||

tānandhānkurutē kṣipam svayam mārtaṅḍabhairavaḥ |
dhanam yō haratē cōairnāmasāhasrajāpināḥ || 36 ||

yatra yatra sthitam vāpi kṣētrapālō nihanti tam |
vidyāsu kurutē vadam yō vidvānnāmajāpinā || 37 ||

tasya vāk stambhanam sadyaḥ karōti nakulēśvarī |
yō rājā kurutē vairam nāmasāhasrajāpinā || 38 ||

caturaṅgabalāṁ tasya daṇḍinī saṁhārētsvayam |
yaḥ paṭhēnnāmasāhasraṁ ṣaṇmāsāṁ bhaktisamyutaḥ || 39 ||

lakṣmīscāñcalyarahitā sadā tiṣṭhati tadgrḥē |
māsamēkaṁ pratidinaṁ trivāraṁ yaḥ paṭhēnnaraḥ || 40 ||

bhāratī tasya jihvāgraraṅgē nr̥tyati nityaśaḥ |
yastvēkavāraṁ paṭhati pakṣamātramandatandritaḥ || 41 ||

muhyanti kāmavaśagā mrgākṣyastasya vīkṣaṇāt |
yaḥ paṭhēnnāmasāhasraṁ janmamadhyē sakṛnnaraḥ || 42 ||

taddr̥ṣṭigōcarāssarvē mucyantē sarvakilbiṣaiḥ |
yō vētti nāmasāhasraṁ tasmai dēyaṁ dvijanmanē || 43 ||

annaṁ vastraṁ dhanam dhānyam nānyēbhyastu kadācana |
śrīmantrarājaṁ yō vētti śrīcakram yassamarcati || 44 ||

yaḥ kīrtayati nāmāni taṁ satpātraṁ vidurbudhāḥ |
tasmai dēyaṁ viśēṣēṇa śrīdēvīprītimicchatā || 45 ||

na kīrtayati nāmāni mantrarājaṁ na vētti yaḥ |
paśutulyassavijñēyastasmai dattaṁ nirarthakam || 46 ||

parīkṣya vidyāviduṣastēbhyō dadyādvicakṣaṇaḥ |
śrīmantrarājasadr̥ṣō yathā mantrō na vidyatē || 47 ||

dēvatā lalitātulyā yathā nāsti ghaṭōdbhava |
rahasyanāmasāhasratulyā nāsti tathā stutiḥ || 48 ||

likhitvā pustakē yastu nāmasāhasramuttamam |
samarcayētsadā bhaktyā tasya tuṣyati sundarī || 49 ||

bahunātra kimuktēna śrṅṅu tvaṁ kumbhasambhava |
nānēna sadrṣāṁ stōtram sarvatantrēṣu vidyatē || 50 ||

tasmādupāsakō nityaṁ kīrtayēdidamādarāt |
ēbhirnāmasahasraistu śrīcakram yō:rcayētsakṛt || 51 ||

padmairvā tulasīpuṣpaiḥ kalhārairvā kadambakaiḥ |
campakairjātikusumairmallikākaravīrakaiḥ || 52 ||

utpalairbilvapatrairvā kundakēsarapāṭalaiḥ |
anyaissugandhikusumaiḥ kētakīmādhavīmukhaiḥ || 53 ||

tasya puṇyaphalaṁ vaktuṁ na śaknōti mahēśvaraḥ |
sā vētti lalitādēvī svacakrārcaṇajam phalam || 54 ||

anyē katham vijānīyurbrahmādyāssvalpamēdhasaḥ |
pratimāsaṁ paurṇamāsyāmēbhīrnāmasahasrakaiḥ || 55 ||

rātrau yaścakrarājasthāmarcayētparadēvatām |
sa ēva lalitārūpastadrūpā lalitā svayam || 56 ||

naitayōrvidyatē bhēdō bhēdakṛtpāpakṛḍbhavēt |
mahānavamyām yō bhaktaḥ śrīdēvīm cakramadhyagām || 57 ||

arcayēnnāmasāhasraistasya muktiḥ karēsthitā |
yastu nāmasahasrēṇa śukravārē samarcayēt || 58 ||

cakrarājē mahādēvīm tasya puṇyaphalam śṛṇu |
sarvānkāmānavāpyēha sarvasaubhāgyasamyutaḥ || 59 ||

putrapautrādibhiryuktō bhuktvā bhōgānyathēpsitān |
antē śrīlalitādēvyāssāyujyamamidurlabham || 60 ||

prārthanīyam śivādyaiśca prāpnōtyēva na samśayaḥ |
yassahasraṁ brāhmaṇānāmēbhīrnāmasahasrakaiḥ || 61 ||

samarcyā bhōjayēdbhaktyā pāyasāpūpaṣaḍrasaiḥ |
tasmai prīṇāti lalitā svasāmrājyam prayacchati || 62 ||

na tasya durlabham vastu triṣu lōkēṣu vidyatē |
niṣkāmaḥ kīrtayēdyastu nāmasāhasramuttamam || 63 ||

sa brahmajñānamāpnōti yēna mucyēta bandhanāt |
dhanārthī dhanamāpnōti yaśō'rthī cāpnuyādyaśaḥ || 64 ||

vidyārthī cāpnuyādvidyām nāmasāhasrakīrtanāt |
nānēna sadṛṣam stōtram bhōgamōkṣapradam munē || 65 ||

kīrtanīyamidaṁ tasmādbhōgamōkṣārthibhirnaraiḥ |
caturāśramaniṣṭhaiśca kīrtanīyamidaṁ sadā || 66 ||

svadharmasamanuṣṭhānavaikalyaparipūrtayē |
kalau pāpaikabahulē dharmānuṣṭhānavarjitē || 67 ||

nāmasaṅkīrtanam muktva nṛṇām nānyatparāyaṇam |
laukikādvacanānmukhyaṁ viṣṇunāmānukīrtanam || 68 ||

viṣṇunāmāsaḥsrācca śivanāmaikamuttamam |
śivanāmasaḥsrācca dēvyānāmaikamuttamam || 69 ||

dēvīnāmasaḥsrāṇi kōṭīśassanti kumbhaja |
tēṣu mukhyaṁ daśavidhaṁ nāmasāhasramucyatē || 70 ||

gaṅgā bhavānī gāyatrī kālī lakṣmīḥ sarasvatī |
rājarājēśvarī bālā śyāmalā lalitā daśa || 71 ||

rahasyanāmasāhasraṁ mukhyaṁ daśasu tēṣvapi |
tasmāttatkīrtayēnnityaṁ kalidōṣanivr̥ttayē || 72 ||

mukhyaṁ śrīmātr̥ṇāmēti na jānanti vimōhitāḥ |
viṣṇunāmaparāḥ kēcicchivanāmaparāḥ parē || 73 ||

na kaścidapi lōkēṣu lalitānāmatatparaḥ |
yēnānyadēvatānāma kīrtitaṁ janmakōṭīṣu || 74 ||

tasyaiva bhavati śraddhā śrīdēvīnāmakīrtanē |
caramē janmani yathā śrīvidyōpāsakō bhavēt || 75 ||

nāmasāhasrapāṭhaśca tathā caramajanmani |
yathaiva viralā lōkē śrīvidyārājavedīnaḥ || 76 ||

tathaiva viralā guhyā nāmasāhasrapāṭhakāḥ |
mantrarājajapaścaiva cakrarājārcanaṁ tathā || 77 ||

rahasyanāmapāṭhaśca nālpasya tapasaḥ phalam |
apaṭhannāmasāhasraṁ prīṇayēdyō mahēśvarīm || 78 ||

sa cakṣuṣā vinā rūpaṃ paśyēdēva vimūḍhadhīḥ |
rahasyanāmasāhasraṃ tyaktvā yassiddhikāmukaḥ || 79 ||

sa bhōjanaṃ vinā nūnaṃ kṣunnivr̥ttimabhīpsati |
yō bhaktō lalitā dēvyāssa nityaṃ kīrtayē didam || 80 ||

nānyathā prīyatē dēvī kalpakōṭīśatairapi |
tasmādrahasyanāmāni śrīmātuḥ prītayē paṭhēt || 81 ||

iti tē kathitaṃ stōtraṃ rahasyaṃ kathitaṃ mayā |
nāvidyāvēdinē brūyānnābhaktāya kadācana || 82 ||

yathaiva gōpyā śrīvidyā tathā gōpyāmidaṃ munē |
paśutulyēṣu na brūyājjanēṣu stōtramuttamam || 83 ||

yō vā dadāti mūḍhātmā śrīvidyārahitāya ca |
tasmai kupyanti yōgin̄yassōnarthassamahān- smṛtaḥ || 84 ||

rahasyanāmasāhasraṃ tasmātsaṅgōpayēdidam |
svātantryēṇa mayā nōktaṃ tavāpi kalaśōdbhava || 85 ||

lalitāprēraṇēnaiva mayōktaṃ stōtramuttamam |
kīrtayatvamidaṃ bhaktvā kumbhayōnē nirantaram || 86 ||

tēna tuṣṭā mahādēvī tavābhīṣṭaṃ pradāsyati |
ityuktvā śrīhayagrīvō dhyātyā śrīlalitāmbikām || 87 ||

ānandamagnahr̥dayassadyaḥ pulakitō:'bhavat |

| iti śrī brahmāṇḍapurāṇē uttarakhaṇḍē śrīhayagrīvāgastyasaṁvādē
śrīlalitāsahasranāmasāhasraphalanirūpaṇaṁ nāma
tr̥tīyō:'dhyāyaḥ |

|| iti śrīlalitā rahasyanāmastōtraratnaṁ samāptam ||



Hari Ome